



jk"Vh; mnllHkk"kk fodkl i fj"kn~

Tel: No.: 011-49539000
Fax No.: 011-49539099

قومی کونسل برائے فروغ اردو زبان

Website.: www.urducouncil.nic.in
E-mail.:publicrelation.ncpul@gmail.com
: urduduniyancpul@yahoo.co.in

National Council for Promotion of Urdu Language

Ministry of Education, Department of Higher Education

Government of India

فروغ اردو بھوان

Farogh-e-Urdu Bhawan

FC-33/9, Institutional Area

Jasola, New Delhi-110025

Dated:04/01/2023

وانمباڑی کتاب میلے کا دوسرا دن

متعدد تعلیمی و ثقافتی پروگراموں کا انعقاد، بڑی تعداد میں شائقین زبان و ادب کی شرکت

وانمباڑی: قومی اردو کونسل کے زیر اہتمام اور وانمباڑی مسلم ایجوکیشنل سوسائٹی کے اشتراک سے جاری قومی اردو کتاب میلے کے دوسرے دن جہاں وانمباڑی اور آس پاس کے شائقین علم و ادب نے کتابوں کی خریداری کی، وہیں اس دوران منعقد ہونے والے تعلیمی و ثقافتی پروگراموں سے بھی لطف اندوز ہوئے۔ دوسرے دن کے پہلے سیشن میں اسکولی طلبہ کے درمیان 'سوشل میڈیا رحمت ہے یا زحمت؟' کے عنوان سے ایک خوب صورت مباحثے کا اہتمام کیا گیا، جس کی صدارت وی ایم ای سوسائٹی کے نائب سکریٹری جناب نزی محمد نعیم نے کی۔ اس مباحثے میں وانمباڑی اور دیگر شہروں کے سولہ اسکولوں کے بٹیس طلبہ نے حصہ لیا اور سوشل میڈیا کے مثبت و منفی دونوں پہلوؤں پر عمدہ تقریریں کیں۔ جج کے فرائض ڈاکٹر ایم سعید الدین، ڈاکٹر کلیم اللہ اور جناب محمد یاسر نے انجام دیے اور اول، دویم و سوم پوزیشن حاصل کرنے والے طلبہ کو کونسل و سوسائٹی کی جانب سے بالترتیب پانچ ہزار، چار ہزار اور تین ہزار روپے جبکہ چھ دیگر طلبہ کو ہزار روپے نقد تحفے انعام کے طور پر پیش کیے گئے۔

دوسرے سیشن میں 'تمل ناڈو میں اردو اسکولوں کے تعلیمی معیار کو کیسے بہتر بنایا جائے؟' کے عنوان سے پینل ڈسکشن کا انعقاد کیا گیا، جس میں فاضل مقررین نے تمل ناڈو کے اردو میڈیم اسکولوں کے تعلیمی معیار پر گفتگو کرتے ہوئے اسے بہتر بنانے کے امکانات پر غور و خوض کیا۔ انھوں نے کہا کہ تعلیمی معیار کو بہتر بنانے کے لیے اساتذہ، والدین اور تعلیمی اداروں کو مل کر محنت کرنے کی ضرورت ہے۔ انھوں نے اردو میڈیم اسکولوں کے اساتذہ کی تربیت پر بھی زور دیا۔ انھوں نے کہا کہ کسی بھی تعلیمی ادارے کی کامیابی کا معیار زیادہ سے زیادہ نمبرات کے حصول کو بنانے کے بجائے طلبہ میں فروغ پانے والی علمی، فکری و تنقیدی صلاحیت کو بنانا چاہیے۔ انھوں نے کہا کہ بہتر نتائج کے حصول کے لیے مختلف تعلیمی اداروں کے ذمے داروں کے درمیان باہمی اتحاد و ہم آہنگی اور خلوص و بے لوثی بھی ضروری ہے۔ اسی طرح نئے تعلیمی تصورات و نظریات کو سیکھنے اور انھیں نافذ کرنا بھی اہم ہے، کیوں کہ اس کے بغیر ہم آج کے مسلسل ترقی پذیر تعلیمی ماحول میں کامیاب نہیں ہو سکتے۔

اس ڈسکشن میں جن اہل علم و دانش نے حصہ لیا، ان میں ڈاکٹر پیش امام نذیر احمد، جناب کا کا محمد ظہیر، جناب نزی محمد نعیم، جناب کے انیس احمد، ڈاکٹر بشیر الحق قریشی اور جناب چاکو پرویز احمد شامل تھے۔ پروگرام کی صدارت جناب کنڈالم اقبال احمد نے کی اور نظامت جناب پٹیل محمد یوسف نے کی۔ تیسرے سیشن میں اسکولی طلبہ کے مابین حمد و نعت خوانی کے مقابلے کا انعقاد کیا گیا، جس کی صدارت جناب مولے رفیق احمد سکریٹری اسلامیہ گریس اسکول نے کی۔ ان پروگراموں میں کونسل کے اسٹنٹ ڈائریکٹر جناب احمد خان، اسٹنٹ ایجوکیشن آفیسر و میلہ انچارج جناب اجمل سعید اور پروگرام کو آرڈینیٹر افضل حسین خان نے خاص طور پر شرکت کی۔

(رابطہ عامہ سیل)